

اسلامی ادب میں وفیات نویسی کی روایت

ڈاکٹر عارف نوشاہی

(1)

مسلمانوں نے تاریخ نویسی (Historiography) میں جو تجربے کیے ہیں اور واقعات کو ماہ و سال کے ذکر کے ساتھ محفوظ رکھنے کے لیے ان کے تخلیقی ذہنوں نے جو نئی نئی راہیں نکالیں ہیں، اس سے اسلامی ادب کی تاریخ کے ابواب روشن اور معمور ہیں۔ کسی واقعہ کی تاریخ (Date) کے لیے ہمارا پہلا مآخذ تاریخ کی عام کتابیں اور رجال کے تذکرے ہیں، جن میں کسی واقعہ کو وقت، دن، مہینے اور سال کے ذکر کے ساتھ نہایت اہتمام اور وقتِ نظر کے ساتھ لکھا گیا ہے۔ یہ تاریخیں اور تذکرے سلاسل، طبقات، ملل و نحل،، اداوار، مقامات اور بلاد و امصار وغیرہ کے حوالے سے لکھے گئے اور ان سب میں واقعات کی تاریخ لکھنے کا خاص التزام رہا ہے۔ انہی تاریخوں اور واقعات کو خوش ذوقی اور ادبی چاشنی کے ساتھ بیان کرنے کے لیے مسلمان مؤرخین اور شاعروں نے مادہ تاریخ بنانے اور قطعہ تاریخ کہنے کا فن ایجاد کیا اور اس میں بھی اپنی طباعتی اور ذہانت کے جوہر دکھائے ہیں۔ قطعاً تاریخ پر عربی، فارسی، اردو میں کتب کا معتد بہ ذخیرہ موجود ہے۔

تاریخیں محفوظ کرنے کا ایک اور راستہ جو ہمارے مؤرخین نے اختیار کیا وہ وفیات نگاری اور کسی ایک مقام پر مدفون لوگوں کا تذکرہ اور ان کی قبور کی الواح یا کتبات نویسی ہے۔ ان

موضوعات پر بھی مذکورہ زبانوں میں اب تک اس قدر مواد تصنیف ہو چکا ہے کہ خود اس کے شمار کے لیے الگ کتابیات کی ضرورت ہے۔ ان تمام موضوعات پر کتابیں وفات یا جانے والوں کی تاریخوں کی طرف راہ نمائی کرتی ہیں اور انھیں تاریخ ہائے وفات کے سلسلے میں بنیادی یا ذخیرہ سمجھا جاتا ہے۔ ظاہر ہے ان تمام موضوعات پر لکھی جانے والی کتب کے تذکرے کی یہاں گنجائش نہیں ہے۔ قارئین اس کے لیے ادب کی تاریخوں، مخطوطات کی فہرستوں اور مطبوعات کی کتابیات سے رجوع کر سکتے ہیں۔ یہاں چند ایسی اہم ترین کتابوں کا تذکرہ مقصود ہے جو خاص وفیات کے حوالے سے لکھی گئی ہیں۔ بے شک یہ تمام کتابیں ترتیب اور معیار کے اعتبار سے ایک جیسی نہیں ہیں، بلکہ ان میں سے بعض تو خالصتاً تذکرہ رجال ہیں، چونکہ مصنفین نے انہیں وفیات سے مختص لکھا ہے لہذا اہم بھی انہیں ”وفیات نویسی“ کے فن میں شامل کرتے ہیں۔

(II)

عربی کتب

اسلامی عہد کے ادب میں وفیات نگاری کی روایت عربی زبان میں شروع ہوئی اور اس نے دوسری زبانوں فارسی، ترکی اور اردو ادب میں وفیات نگاری کو بھی متاثر کیا۔ عربی ادب میں بالخصوص علم تاریخ میں ایک خصوصیت یہ رہی ہے کہ ایک موضوع پر جب کوئی اہم تصنیف پہلی بار سامنے آتی تو بعد کے زمانے کے مصنفین اس موضوع کو آگے بڑھاتے اور اس پر تکمیل اور ذیول لکھتے، جو اپنی جگہ پر خود مستقل تصانیف شمار ہوتے ہیں۔ حافظ خطیب بغدادی (م ۴۶۳ھ/ ۱۰۷۱ء) کی تاریخ بغداد ہی کو لے لیجیے، متاخرین نے اس کے ذیل در ذیل لکھے ہیں۔ یہی حال وفیات پر لکھی جانے والی کتابوں کا بھی ہے۔ اس موضوع پر قدیم ترین کتاب یعقوب بن سفیان الفسوی (م ۲۷۷ھ/ ۸۹۰ء) کی ہے جس کا نام مکمل نسخہ دستیاب ہے۔ ان کے دو معاصرین احمد بن شعیب النسائی (م ۳۰۳ھ/ ۹۱۵ء) اور ابویعلیٰ الموصلی (م ۳۰۷ھ/ ۹۱۹ء) کی وفیات پر تصنیف شدہ کتابیں بد قسمتی سے ضائع ہو چکی ہیں۔ ابوالقاسم عبداللہ بن محمد بن عبدالعزیز

البغوی (۲۱۳-۳۱۷ھ/۸۲۸-۹۲۹ء) کی وفیات ایشیوخ اپنے موضوع پر دستیاب پہلی مثلث کتاب ہے (مطبوعہ علی گڑھ، ۱۹۸۲ء)۔ اسی نام سے ایک اور تصنیف ابواسحاق ابراہیم بن میمون بن احمد انصاری کی بھی تھی جس کے حوالے وفیات الاعیان میں ملتے ہیں، لیکن اب یہ کتاب موجود نہیں ہے۔ ابی سلیمان محمد بن عبداللہ بن زبیر الربیع (م ۳۷۹ھ/۹۸۹ء) کی تاریخ مولد العلماء و وفیاتہم میں ابتداء ہجرت نبوی سے لے کر ۳۳۸ھ/۹۵۰-۹۳۹ء تک وفیات شامل ہیں۔ اس کی تکمیل ابو عبد محمد عبدالعزیز بن احمد الکتانی الحافظ (م ۳۶۶ھ/۱۰۷۴ء) نے کی۔ الکتانی کی کتاب پر ابو محمد ہبہ اللہ ابن احمد الکتانی الحافظ (م ۵۲۴ھ/۱۱۳۰ء) نے ذیل لکھا اور وفیات ۳۸۵ھ/۱۰۹۲ء تک لے آئے۔ تاریخ مولد العلماء و وفیاتہم کی جو اشاعت (بہ تحقیق محمد المصری، منشورات مرکز المخطوطات و التراث والوثائق، کویت، ۱۳۱۰ھ/۱۹۹۰ء، ۳۹۹ صفحات) ہمارے پیش نظر ہے اس میں الکتانی اور الکتانی کے اضافات بھی شامل کیے گئے ہیں۔ الکتانی کی کتاب پر حافظ ابو الحسن علی بن مفضل المقدسی نے ذیل لکھا اور ۵۸۱ھ/۱۱۸۵ء تک وفیات کا ذکر کیا۔ ابن مفضل کی کتاب پر زکی الدین ابو محمد عبدالعظیم بن عبدالقوی المنذری (م ۶۵۶ھ/۱۲۵۸ء) نے تین جلدوں میں ذیل تحریر کیا اور اس کا نام التملیہ لوفیات الصحفہ رکھا۔ منذری کے شاگرد عز الدین ابو عباس احمد بن محمد بن عبدالرحمان الشریف الحسینی حلبی مصری نے ۶۷۴ھ/۱۲۷۵ء تک وفیات کا اضافہ کیا۔ شریف الحسینی کی کتاب پر شہاب الدین ابوالحسین احمد ابن ابیک دمیاطی نے واقعہ طاعون ۷۴۹ھ/۱۳۳۸ء تک وفیات کا ذیل لکھا اور اس پر حافظ زین الدین عبدالرحیم عراقی (م ۸۰۵ھ/۱۴۰۳ء یا ۱۴۰۴ء) نے اپنی وفیات تک وفیات کا اضافہ کرتے رہے۔ بعد کے یہ تمام ذیول اصل کتاب سے کہیں زیادہ مفصل ہیں اور تمام کے تمام سنین وار مرتب ہوئے ہیں۔ وفیات پر ایک اور قدیم کتاب حافظ ابواسحاق ابراہیم بن سعید بن عبداللہ (م ۴۸۴ھ/۱۰۹۱ء) کی وفیات المصریین ہے جس میں ۳۷۵ھ تا ۴۵۶ھ/۹۸۵ تا ۱۰۶۵ء وفیات یافتگان کا تذکرہ ہے۔ عماد الدین اسماعیل بن محمد المعروف بہ ابن

بردیس (م ۸۶۷ھ/۱۳۸۴ء) کی الاعلام فی وفیات الاعلام کا مخطوطہ ذخیرہ ایاصوفیہ، کتب خانہ سلیمانیه، استنبول، (شماره ۲۹۶۱، ۴۷ ورق) میں موجود ہے۔ محمد بن عبداللہ یمنی (م ۹۴۷ھ/۱۵۳۰ء) کی تلامذۃ التمر فی وفیات الاعیان الدھر کا قلمی نسخہ ذخیرہ Yeni Cami بنی جامع (یعنی نئی مسجد)، کتب خانہ سلیمانیه، استنبول، (شماره ۸۸۳، ۶۰۶ ورق) میں موجود ہے۔ ابوالفھائل رضی الدین حسن بن محمد بن حسن صفغانی رصاغانی (۵۷۷-۶۵۰ھ/۱۱۸۱-۱۲۵۲ء) کی درالسحابہ فی بیان موضع وفیات الصحابہ، (مخطوطہ استنبول، کوپولو لائبریری، فاضل احمد پاشا سیکشن، شماره ۱۰۸۰، ورق ۲۴۴-۲۵۴، طبع مکتبہ القرآن، قاہرہ، ۱۹۹۲ء) صحابہ کرام کی وفیات پر ہے۔ انھی کی ایک تصنیف مختصر الوفیات بھی ہے۔

وفیات کے موضوع پر اب تک لکھی جانے والی کتابوں میں سے سب سے زیادہ متاثر کن، معتبر اور بے نظیر کتاب وفیات الاعیان وانباء الزمان ہے جسے ابولعباس شمس الدین احمد المعروف "ابن خلکان" (۱۱ ربیع الآخر ۶۰۸-۲۶ رجب ۶۸۱ھ/۲۲ ستمبر ۱۲۱۱-۱۳۰ اکتوبر ۱۲۸۲ء) نے ۶۵۴-۶۷۲ھ/۱۲۵۶-۱۲۷۳ء میں قاہرہ میں تصنیف کیا۔ اس میں مختلف طبقات الناس: علماء، شعراء، امراء اور وزراء کے حالات جمع ہوئے ہیں، جن میں سے اکثر کے ساتھ مصنف کے دوستانہ مراسم تھے۔ وفیات الاعیان کی مقبولیت اور سند کا عالم یہ ہے کہ اب تک اس پر کئی تکمیلے لکھے جا چکے ہیں اور ترجمے ہو چکے ہیں۔ اس کتاب کے ہر ذیل پر مزید ذیول تصنیف ہوئے ہیں۔ عربی ادب کی روایت میں ان ذیول کا ایک طویل سلسلہ ہے۔ چند ایک ذیول کا ذکر یہاں لکھا جاتا ہے:

۱۔ از تاج الدین عبدالباقی بن عبدالحمید محزومی مکی (م ۴۳۳ھ/۱۳۴۲-۴۳۰ء) ۳۰،

وفیات کا اضافہ کیا اور ابن خلکان کی کتاب کی کانت چھانٹ بھی کی۔

۲۔ از ابوالحسن احمد بن ابیک (م ۴۹۹ھ/۱۳۳۸ء)

۳۔ فوات الوفيات از محمد بن شاکر بن احمد لکتبی (م ۶۳۷ھ / ۱۳۶۳ء)
 ۴۔ حقوق العجمان از شیخ بدرالدین زرکشی (م ۹۴۷ھ / ۱۳۹۲ء)
 ۵۔ از شیخ زین الدین عبدالرحیم بن حسین عراقی (م ۸۰۶ھ / ۱۴۰۳ء)، ۳۰ وفيات
 کا اضافہ کیا۔

۶۔ ذیل وفيات الاعیان از ابن القاضی ابو العباس ابن ابو العافیہ احمد بن محمد
 (م ۱۰۲۵ھ / ۱۶۱۶ء)، مطبوعہ دارالتراث، قاہرہ، ۱۹۷۲ء۔

۶۔ از فضل اللہ بن ابی الخیر المعروف ابن صفای

وفیات الاعیان کی کچھ تلخیصات بھی ہوئی ہیں، چند ایک کے نام یہ ہیں:

۱۔ جنان از شمس الدین محمد بن احمد ترکمانی (م بعد از ۵۰ھ / ۱۳۳۹ء)

۲۔ از ملک الافضل عباس بن ملک مجاہد علی صاحب الیمین (م ۷۸ھ / ۱۳۷۶ء)

۳۔ از شہاب الدین احمد بن عبداللہ غزی شافعی (م ۸۲۲ھ / ۱۴۱۹ء)

۴۔ معانی اہل البیان من وفيات ابن خلکان از شیخ بدرالدین حسن بن عمر بن حبیب

حلبی (م ۷۷۷ھ / ۱۳۷۷ء)، ۲۳۷ وفيات کا ذکر کیا ہے۔

۵۔ التجرید بعون الرب السجید از وحدی ابراہیم بن مصطفیٰ بن محمد فرضی (م

۱۱۲۶ھ / ۱۷۱۳ء)، یہ تلخیص ۱۱۰۴ھ / ۱۶۹۲-۹۳ میں تیار ہوئی۔

وفیات الاعیان کے دستیاب فارسی تراجم میں قدیم ترین ترجمہ منظر انسان ہے

جو یوسف بن احمد بن محمد بن عثمان بن علی احمد الشجاع ہجری نے ۸۹۵-۸۸۹ھ / ۱۳۹۰-۱۳۸۳ء

میں ابوالفتح سلطان محمود شاہ اول فرمان رواے گجرات کے حکم پر کیا (مخطوطہ ذخیرہ حافظ محمود شیرانی

، پنجاب یونیورسٹی لائبریری، لاہور، شمارہ ۱۹۹۳/۵۰۰۳؛ اشاعت: تہ تیغ و تعلق و کتر فاطمہ مدرسی،

دانشگاہ ارومیر، ایران، ۱۳۸۱ شمسی / ۲۰۰۲ء، ۳ جلدیں، اس کے سرورق پر مترجم کا نام یوسف بن

احمد کی بجائے احمد بن محمد ۱۰۰۰ الخ (چھپا ہے)۔ دوسرا ترجمہ قاضی زادہ ظہیر الدین عبدالکبیر (یا: کبیر)

بن اویس اردبیلی (م ۹۳۰ھ/۱۵۲۳ء) نے کیا (مخطوطہ کتاب خانہ مجلس شوراے اسلامی، تہران، شمارہ ۵۳۸)۔ تیسرا ترجمہ محمد حسن جابری انصاری (م ۱۳۳۵ھ) نے کیا (مخطوطہ کتاب خانہ عمومی اصفہان)۔

وفیات الاعیان کے ترکی تراجم بھی ہوئے۔ چند ایک یہ ہیں:

- درملی (یا: درموی) حسن حیدر (سنہ وفات نامعلوم) نے وفیات الاعیان ترجمہ سی کے نام سے ترجمہ کیا۔ اس کا مخطوطہ ذخیرہ حاجی محمود افندی، کتب خانہ سلیمانہ، استنبول (نمبر ۲۸۸۲، ۳۲، ۱۳۲ اوراق) میں موجود ہے۔

- رودوسی زادہ محمد افندی (م ۱۱۱۳ھ، دیکھیے: عثمانی مولفہری، استنبول، ۱۳۳۳ھ، ج ۱، ص ۳۱۵)، یہ ترجمہ استنبول سے ۱۲۸۰ھ/۶۲۳-۱۲۶۳ء میں ترجمہ وفیات الاعیان کے نام سے چھپ چکا ہے۔

- ایک ترکی ترجمہ وکیل زادہ یوسف کا بھی ہے لیکن اس کے بارے میں فی الحال مزید معلومات نہیں مل سکیں۔

ہمارے ایک معاصر مولانا سلیم اختر المعروف اختر فتح پوری (فتح پور، ضلع گجرات، پنجاب) نے وفیات الاعیان کا اردو ترجمہ کیا ہے (مطبوعہ نفیس اکیڈمی، کراچی راولا پور، ۲۰۰۰ء، چار جلدیں)۔

ابن خلکان کی وفیات الاعیان کے بعد بھی وفیات نویسی پر کام جاری رہا۔ ان ذیل کے علاوہ جن کا ذکر پہلے ہو چکا ہے، چند مزید کتابوں کے نام یہ ہیں:

تاریخ الاسلام ووفیات المشاہیر والاعلام از شمس الدین ابو عبد اللہ محمد بن احمد بن عثمان ذہبی (م ۴۸۷ھ/۱۳۴۷ء)

وفیات الاعیان من مذہب ابی حنیفہ العثمان از قاضی محمد الدین ابراہیم بن علی الطرطوسی (م ۵۸۷ھ/۱۳۵۷ء)

وفیات العلماء از تقی الدین ابراہیم بن علی بن الحسن بن محمد بن صالح بن اسماعیل عالمی
کفعمی (م ۹۰۵ھ/۱۵۰۰ء)

وفیات العلماء ومدد اعمارہم از میرزا فخر الدین خراسانی (م تقریباً ۱۰۹۷ھ/۱۶۸۶ء)
تاریخ وفیات العلماء الامامیۃ از میرزا محمد بن عبدالنبی نیشاپوری اخباری
(م ۱۲۳۲ھ/۱۸۱۷ء)

وفیات الائمہ از میرزا حسن بن علی موسوی قزوینی
نجفی (۱۳۱۹-۱۳۵۸ھ/۱۹۰۱-۱۹۳۹ء)

تاریخ وفیات الشیعہ از سید علی نقی بن سید ابی الحسین نقوی
لکھنوی (پیدائش ۱۳۲۳ھ/۱۹۰۵ء)، رسالہ الہدی العماریہ کے دوسرے سال اور اس کے بعد کے
شماروں میں قسط وار شائع ہوئی۔

وفیات الرجال یا حوادث السنین از شیخ علی خاتانی نجفی مدیر مجلہ ”البیان“، تمام
صدیوں کے سنی اور شیعہ اعلام کی سال بہ سال وفیات ہیں۔

وفیات اعلام الحق از شیخ شریف بن عبدالحسین بن محمد حسن مصنف الجواہر، مطبوعہ
۱۳۲۹ھ/۱۹۱۱ء، اس میں صرف چودہ معصوموں کی تاریخیں ہیں۔

وفیات الاعیان از ابن زلکانی محمد بن علی بن عبدالواحد، ابتدائے ہجرت سے لے کر
۷۰۰ھ/۱۳۰۱ء تک سنین کے اعتبار سے صحابہ، سلاطین، امراء وغیرہ کا تذکرہ ہے۔

وفیات الاعلام من الشیعۃ انکرام از سید صدر ابی محمد حسن عالمی اصفہانی کاظمی، تمام چودہ
صدیوں کی وفیات پر صدی بہ صدی کام کرنے کا ارادہ کیا لیکن صرف پہلی صدی پر ایک مختصر کام
کر سکے۔

وفیات الفضلاء از سید شہاب الدین بن محمود مرعشی نجفی (۱۳۱۵-۱۳۱۱ھ)
(۱۸۹۷-۱۹۹۰ء)

وفیات الاعیان، مصنف نامعلوم، اس میں شہید ثانی اور بحرین کے شیعہ علما کے حالات

ہیں۔

وفیات المعصومین از رضا بن ابی القاسم طیب استرآبادی۔

وفیات پر عربی میں کچھ اور کتابیں بھی لکھی گئیں جیسے الحوادث الجامعة والدرر الکامرہ،

المہمل الصافی، درر العقود، نشر الہدیان، ہوفیات ابن قانع ہوفیات اشیح نقی الدین ۱۰۰۰ ابن رافع

جس کا ذیل شہاب الدین احمد بن حنی بن موسیٰ حبیبی دمشقی (م ۸۱۶ھ / ۱۴۱۳ء) نے لکھا، ہوفیات

جہضمی، ہوفیات الاعیان ابن قنفذ احمد بن حسن قسطنینی وغیرہ۔ الاعلام خیر الدین زرکلی اور معجم

المؤلفین عمر رضا کمالہ اگرچہ رجال کی توامیس ہیں، لیکن ان میں نمایاں طور تو تاریخ ولادت و وفات

بھی دی گئی ہیں۔

فارسی کتب

فارسی زبان میں وفیات پر دونوں کی کتابیں ہیں، ایک وہ جو تاریخ عالم کے واقعات پر

سنین وار لکھی گئی ہیں اور ان میں ضمناً وفیات بھی درج ہوئی ہیں۔ دوسری خاص وفیات پر کتابیں

ہیں۔ دونوں نوعیت کی کتب کا ایک مشترک جائزہ پیش خدمت ہے۔

وفیات الاعیان ابن خلکان کے دو فارسی ترجموں کا پہلے ذکر ہو چکا ہے، اس کے علاوہ

یہ کتابیں قابل ذکر ہیں:

۱۔ مجمل فصیحی از فصیحی خوانی (پ ۷۷۷ھ / ۱۳۷۵ھ)، اگرچہ یہ ایک عمومی تاریخ ہے جو

حضرت آدم سے شروع ہو کر ۸۳۵ھ / ۱۴۲۱ء تک کے واقعات پر سنین وار مرتب ہوئی ہے۔

اس میں وفیات بھی شامل ہیں۔ (طبع بہ اہتمام محمود فرخ، تہران)

۱۔ مصطفیٰ بن عبد اللہ حلی معروف بہ حاجی خلیفہ (۱۰۱۷-۱۰۶۷ھ / ۱۶۰۸-۱۶۵۷ء)

کی تقویم التواریخ جس میں ابتداء تخلیق عالم سے ۱۰۵۸ھ / ۱۶۴۸ء تک کے واقعات سال بہ

سال درج ہوئے ہیں۔ اس میں وفیات بھی شامل ہیں۔ مصنف نے اس کتاب کا مقدمہ اور ضمیمہ

ترکی میں لکھا ہے (طبع استنبول، ۱۱۳۶ھ/۱۷۳۳ء)۔ یہ کتاب متعدد زبانوں میں ترجمہ ہو چکی ہے۔ ایک فارسی ترجمہ جس کا مترجم نامعلوم ہے، ۱۰۷۵ھ میں ہوا (طبع بہ اہتمام میر ہاشم محدث، تہران، طبع اول ۱۹۹۷ء؛ طبع دوم ۲۰۰۵ء)۔

۱۔ وفیات مدبر علاء ولی اللباب من اعتبار از محمد امین بن شیخ محمد ابراہیم اسکوبی المعروف ایچی (۱۰۹۱ھ/۱۶۸۰ء)

۲۔ مفتاح العارفین از میر عبدالفتاح بن میر محمد نعمان بدخشی، (تصنیف تقریباً ۱۰۹۲ھ/۱۶۸۱ء)، سنین وفات کے اعتبار سے صوفیہ کا مختصر تذکرہ ہے۔ قلمی نسخہ ذخیرہ شیرانی، پنجاب یونیورسٹی، لاہور، شمارہ ۱۶۱۳/۳۶۶۳

۳۔ سید امیر عبدالحسین بن امیر محمد باقر حسینی خواتون آبادی (۱۰۳۸-۱۱۰۵ھ/۱۶۲۹-۱۶۹۳ء) کی وقایع السنین والاہام یا گزارش حوادث تاریخی (مطبوعہ تہران، ۱۹۷۲ء) اور وقایع السنین والاعوام یا گزارش ہائے سالیانہ از ابتدا سے خلقت تا حال (مطبوعہ تہران، ۱۹۷۳ء) ان میں واقعات و حوادث کے علاوہ علماء کی تواریخ وفات بھی درج کی ہیں۔

۴۔ تاریخ محمدی از محمد بن رستم بن کیقباد حارثی بدخشی (پیدائش ۱۰۹۸ھ/۱۶۸۷ء، وفات ۱۱۶۱ھ/۱۷۷۷ء؟)، مصنف نے سنین کی ترتیب سے عالم اسلام بالخصوص بزرگ صغیر کے سیاسی، ادبی اور مذہبی متوفیان کا اختصار کے ساتھ ذکر کیا ہے۔ اس کتاب کا جو قلمی نسخہ کتاب خانہ رضا، رام پور میں دستیاب ہے وہ سال ۶۰۶ھ/۱۲۰۹ء کی وفیات سے شروع ہو کر ۱۱۶۱ھ/۱۷۷۷ء کی وفیات پر ختم ہوتا ہے۔ اس کتاب کے یہ حصے اب تک طبع ہو چکے ہیں: جلد ۲ حصہ ۴، وفیات از سال ۹۰۰ تا ۹۹۹ھ، بہ اہتمام ثار احمد فاروقی، رام پور، ۲۰۰۳ء؛ جلد ۲، حصہ ۵، وفیات از ۱۰۰۰ تا ۱۱۰۰ھ، بہ اہتمام ثار احمد فاروقی، رام پور، ۲۰۰۳ء؛ وفیات از سال ۱۱۰۱ تا ۱۱۶۱ھ، بہ اہتمام مولانا امتیاز علی خان عرشی، علی گڑھ مسلم یونیورسٹی، ۱۹۶۰ء، وفیات از سال ۱۱۶۲ تا ۱۲۰۸ھ، بہ اہتمام ثار احمد فاروقی، رام پور، ۱۹۹۶ء۔ یقیناً یہ حصہ یا اس کے چند اجزاء حارثی کی وفات کے

بعد اضافہ کیے گئے ہیں۔

رضاقلی خان ہدایت طہرانی (م ۱۲۸۸ھ/۱۸۴۷ء) کی فہرست التواریخ جو سنین وار مرتب ہوئی ہے (طبع تصحیح عبدالحسین نوابی و میر ہاشم محدث، طبع تہران، ۱۳۷۳ شمس)۔

۵۔ وفیات الاولیاء از سیف الدین غلام محی الدین محمد ہاشم الوری، سال تصنیف ۱۱۴۱ھ/۲۹-۱۷۲۸ء، مصنف دیباچے میں تحریر کرتے ہیں کہ انھوں نے بعض ہندوستانی مشائخ کے سنین ولادت و وفات، مولد و مدفن، اور جن مشائخ سے انہیں ارادت تھی یا وہ جن سے خلافت یافتہ تھے، اس کا مختصر احوال مختلف کتب سے انتخاب کیا ہے۔ یہ کتاب تہمتن کے طور پر شیخ عبدالقادر جیلانیؒ کے نام سے شروع ہوتی ہے اور پنجاب یونیورسٹی لائبریری، لاہور کا قلمی نسخہ (Pf 17/2881) آخر سے ناقص ہونے کی وجہ سے شیخ پیر محمد لکھنوی کے نام پر ختم ہو جاتا ہے۔

۶۔ وفیات الاعلام از محمد سبکی ملقب بہ شاہ خوب اللہ الہ آبادی (م ۱۱۴۴ھ/۱۷۳۱ء) جنہوں نے مولانا جامی کی نجات الانس کی طرز پر یہ تذکرہ لکھا۔

۷۔ وفیات، مصنف نام معلوم، ابتداءے عالم بوقت طوفان نوح سے لے کر ۱۱۶۵ھ/۱۷۵۲ء تک واقعات عالم اور وفیات ہیں۔ مخطوطہ مغنیسا پبلیک کتب خانہ، ترکی، کاتب: مصطفیٰ سبح، تہذیب کتب دار، ۵۵ ورق۔ شمارہ: 45 Hk 5079

۸۔ تاریخ ولادت و وفات از میرزا عبدالرزاق خان سرعیپ بن میرزا محسن بن ملا کریم علی بغیرا اصفہانی طہرانی (پیدائش ۱۲۸۶ھ/۱۸۶۹ء)، اس میں صدر اسلام سے لے کر مصنف کی حیات تک علماء و سلاطین وغیرہ کی ولادت اور وفات کی تاریخیں دی ہیں۔

۹۔ وفات نامہ (منظوم)، ڈھا کہ کے بزرگوں کی وفات کی تاریخیں ہیں، مخطوطہ ڈھا کہ یونیورسٹی، ذخیرہ حکیم حبیب الرحمان، شمارہ 41-29 HR میں موجود ہے۔ انھی حکیم حبیب الرحمان (م یکم ربیع الآخر ۱۳۶۶ھ/۲۳ فروری ۱۹۴۷ء) نے ڈھا کہ اور مضافات ڈھا کہ کے قبرستانوں میں مدفون مسلمان بزرگوں کا تذکرہ آسودگانہ ڈھا کہ (مطبوعہ ڈھا کہ، اکتوبر

۱۹۳۶ء) بھی لکھا تھا۔

۱۰۔ مستنداسامی مشاہیر و مولفان، مرتبہ و شائع کردہ کتاب خانہ ملی ایران، تہران، ایران کے قومی کتب خانے کی طرف سے مرتب اور شائع ہونے والی یہ کتاب دراصل کتب خانوں میں فہرست نویسی کی معیار بندی کے لیے۔ اور اس کتاب میں فارسی کتب کے مصنفین کے صحیح اسماء اور تواریخ درج کرنے کا اہتمام کیا گیا ہے۔

۱۱۔ ایران کے معاصر محقق میرزا محمد خان قزوینی (م ۱۳۶۸ھ ۱۹۴۹ء) کی کتاب وفیات معاصرین کا مسودہ دو جلدوں میں تہران یونیورسٹی لائبریری (شمارہ ۵۴۰۱: ۳۹۷۵) میں محفوظ ہے۔ انہوں نے یہ یادداشتیں جو ذی الحجہ ۱۳۴۸ھ اپریل ۱۹۳۰ء کی وفیات سے شروع ہوتی ہیں، مرحوم عباس اقبال کی ادارت میں شائع ہونے والے رسالے یادگار (تہران) میں چھپوانا شروع نہیں، یہ سلسلہ قزوینی کی وفات تک جاری رہا۔ ایران انٹار نے شائع شدہ وفیات اور مسودے کو سامنے رکھ کر انہیں از سر نو مرتب کیا اور یادداشتیں قزوینی (انتشارات علمی، تہران، تیسرا ایڈیشن، بلاتاریخ) کی جلد ہشتم کے صفحات ۱۴۴-۲۶۸ میں دوبارہ شائع کیا۔

۱۲۔ معاصر ایرانی محقق و مورخ ایرج افشار اور محمود نیکوئی نے ایران اور ایران سے باہر فارسی زبان و ادب اور ایرانی مطالعات میں نام و نامور معاصرین کی وفیات ۱۳۰۴ تا ۱۳۸۱ شمسی ۲۰۰۲ء پر تعزیتی شذرات کتاب نادرہ کاران (نشر قطرہ، تہران، ۱۳۸۳ شمسی ۲۰۰۴ء) میں جمع کر دیے ہیں۔ اس میں چند ایک پاکستانی اور ہندوستانی وفیات کا تذکرہ بھی ہوا ہے۔

۱۳۔ ایک اور ایرانی معاصر فاضل ڈاکٹر احمد مہدوی داغانی کے فارسی مقالات کے مجموعے حاصل اوقات، مرتبہ سید علی محمد سجادی، طبع تہران، ۱۳۸۱ شمسی (۲۰۰۲ء)، صفحات ۸۸۵-۹۲۶ میں گذشتہ نصف صدی میں ایرانی مشاہیر کی وفیات درج ہوئی ہیں۔

فارسی میں چند اور چھوٹی چھوٹی کتابیں بھی موجود ہیں، جیسے تاریخ وفات حضرت محمد مصطفیٰ و دیگر بزرگان از محمد ناصر غازی پوری (مخطوطہ کرزن کلکشن، ایٹانک سوسائٹی،

کوئٹہ) تاریخ ولادت و وفات اکابر اسلام مصنف نامعلوم (مخطوطہ کتب خانہ آصفیہ، حیدرآباد
دکن، مکتوبہ ۱۲۲۵ھ)

ترکی کتب

حیب اسکوداری (م: ۱۲۰۰ھ) نے وفیات اکابر اسلامیہ لکھی۔ اس کا قلمی نسخہ استنبول
کے سلیمانہ کتب خانہ، ذخیرہ Yazma Bagislar (شمارہ ۳۹۱۰، ۱۶ اورق) میں موجود ہے۔

اردو کتب

اردو ادب میں تاریخ، تذکرہ، قطعات تاریخ اور الواح قبور و رکتبات قبور پر کتب کے
علاوہ ایک اور صنف بھی وفیات سے متعلق موجود ہے اور وہ اپنے دوستوں اور معاصرین کی یاد
میں لکھے جانے والے یادنامے ہیں، جیسے علامہ سید سلیمان ندوی (۱۸۸۳-۱۹۵۳ء) کی کتاب
یادِ فرشتگان جو ایسے وفات یافتگان کا تذکرہ ہے جن کے تعزیتی شذرے سید صاحب نے ماہ نامہ
معارف، اعظم گڑھ میں ۱۹۱۳ء تا ۱۹۵۳ء لکھے تھے۔ تاہم ذیل کی سطور میں خالصتاً وفیات کے
حوالے سے چند اردو کتابوں کا ذکر ہوگا۔

پاکستان میں وفیات اور اس سے متعلقہ موضوعات پر پروفیسر محمد اسلم (۲۸ نومبر ۱۹۳۲-

۱۶ اکتوبر ۱۹۹۸ء) استاد شعبہ تاریخ، جامعہ پنجاب، لاہور کی چار کتب طبع ہو چکی ہیں:

۱۔ وفیات مشاہیر پاکستان، ۱۱۳ اگست ۱۹۴۷ء تا ۱۱۴ اگست ۱۹۸۷ء وفات پانے والی
پاکستانی شخصیات، شائع کردہ مقتدرہ قومی زبان، اسلام آباد، ۱۹۹۰ء، مصنف نے اس میں حروف
تہجی کے اعتبار سے افراد کا ذکر کیا ہے اور ہر اندراج کے تحت اس فرد کی خاص شہرت کا حوالہ، تاریخ
ولادت، مقام ولادت، تاریخ وفات، جاے وفات اور اپنے ماخذ کا ذکر کیا ہے۔

۲۔ وفیات اعیان پاکستان، پہلے دانشگاه پنجاب، لاہور کے مجلہ تاریخ [۱۹۹۱ء]
میں مفصل مقالے کی صورت میں شائع ہوئی۔ بعد ازاں اسی مقالے پر ناشرندۃ المصنفین، لاہور
کا سرورق لگا دیا گیا۔ اس میں ۱۱۵ اگست ۱۹۸۷ء تا ۳۱ دسمبر ۱۹۹۰ء پاکستانی وفیات کا تذکرہ ہے،

اس اعتبار سے اسے ان کی کتاب وفیات مشاہیر پاکستان کا ذیل کہنا چاہیے۔

۳۔ نضجگان کراچی، شائع کردہ ادارہ تحقیقات پاکستان دانشگاه پنجاب، لاہور، ۱۹۹۱ء، اس میں کراچی کے قبرستانوں میں مدفون لوگوں کا تذکرہ اور ان کی الواح قبور نقل ہوئی ہیں۔

۴۔ نضجگان خاک لاہور، شائع کردہ ادارہ تحقیقات پاکستان دانشگاه پنجاب، لاہور، ۱۹۹۳ء، اس میں لاہور کے قبرستانوں میں مدفون لوگوں کا تذکرہ اور ان کی الواح قبور نقل ہوئی ہیں۔

پروفیسر محمد اسلم وفیات پر اپنی کتابوں کے سلسلے کے طور پر اپنی وفیات تک ماہ نامہ تہذیب الاخلاق، لاہور میں وفیات پر مضامین لکھتے رہے۔ چند شمارے حسب ذیل ہیں: اپریل ۱۹۹۷ء کے شمارے میں اپریل ۹۷ء کی اوفیات؛ مئی ۱۹۹۷ء کے شمارے میں مئی ۹۷ء کی اوفیات؛ جولائی ۱۹۹۷ء کے شمارے میں جولائی کی اوفیات؛ اگست ۱۹۹۷ء کے شمارے میں اگست ۹۷ء کی اوفیات؛ اکتوبر ۱۹۹۷ء کے شمارے میں اکتوبر ۹۷ء کی اوفیات؛ نومبر ۱۹۹۷ء کے شمارے میں نومبر ۹۷ء کی اوفیات؛ دسمبر ۱۹۹۷ء کے شمارے میں دسمبر ۹۷ء کی اوفیات؛ جنوری ۱۹۹۸ء کے شمارے میں جنوری ۹۸ء کی اوفیات، فروری ۱۹۹۸ء کے شمارے میں فروری ۹۸ء کی اوفیات۔

زاہد حسین انجم نے پاکستان بک کے نام سے پاکستان کے حالات و واقعات کے نام سے جو سالانہ جائزے لاہور سے شائع کیے ہیں ان میں ایک مستقل باب وفیات سے متعلق ہے۔ ایسے تین جائزے ۱۹۹۱ء، ۱۹۹۲ء اور ۱۹۹۳ء سے متعلق چھپ چکے ہیں۔ ۱۹۹۱ء کے جائزے میں وفیات حروف تہجی کے ترتیب سے درج ہوئی ہیں اور ہر ایک کا تفصیلی ذکر ہوا ہے۔ ۱۹۹۲ اور ۱۹۹۳ء کے جائزوں میں وفیات کا اندراج تاریخ وار اور بے حد اختصار کے ساتھ ہوا ہے۔

ماہ نامہ الرشید، سہیل والی لاہور میں شائع ہونے والی وفیات عبدالرشید ارشد کی کتاب واردات و مشاہدات (شخصیات، تاثرات، وفیات)، مطبوعہ لاہور، ۲۰۰۱ء میں شامل ہو گئی ہیں۔

ماہ نامہ الحق، اکوڑہ خٹک میں مولانا سمیع الحق کے تعزیتی شذروں اور مشہور شخصیات کی وفیات کے کالموں کو حافظ محمد ابراہیم فانی نے مرتب کیا ہے اور ان پر حواشی اور تعلیقات لکھ کر کاروانِ آخرت کے نام سے موتمر المصنفین، اکوڑہ خٹک سے شائع کیا ہے۔

شہروں کے حوالے سی مدفونین کے تذکرے پر مبنی متعدد چھوٹی بڑی کتب اردو میں شائع ہوئی ہیں۔ یہاں ان سے صرف نظر کیا گیا ہے۔

ہندوستان میں بھی اردو زبان میں خالصتاً وفیات کے حوالے سے چند معاصرین کی تصانیف ملتی ہیں۔ جیسے:

محمد احسن چشتی صابری نگر امی کی تصنیف وفیات الاخیار، جو مشاہیر اسلام کی وفیات سے متعلق ہے اور مصنف نے اسے تین جدولوں میں تقسیم کیا ہے۔ پہلا جدول باعتبار اسماء ہے اور حروف تہجی کی ترتیب پر ہے۔ دوسرا جدول باعتبار تاریخ وفات ہے۔ تیسرا جدول باعتبار اماکن ہے۔ یعنی کسی ایک شہر یا قریہ کے وفات یافتگان کے اسماء ایک ہی جگہ درج ہوئے ہیں۔ تینوں جدولیں اپنی اپنی جگہ مفید ہیں۔ اس کتاب کا پہلا ایڈیشن مطبع شام اودھ، لکھنؤ سے ۱۳۳۰ھ میں نکالا تھا۔ اس میں یکم ہجری سے لے کر ۱۳۰۰ھ تک وفیات کا ذکر ہے۔ اس کتاب کے دوسرے ایڈیشن میں جو سنی دارالاشاعت علویہ رضویہ، فیصل آباد (بلا تاریخ) نے شائع کیا ہے اس میں صفحات ۱۸۴ تا ۱۹۲ ضمیمہ کے طور پر ۱۳۰۱ھ تا ۱۳۹۹ھ وفیات کا اندراج بترتیب اسماء ہوا ہے۔ یہ ضمیمہ صوفی عبدالمجید قادری بہتپوری نے تیار کیا ہے۔

سید روشن علی زیدی الواسطی کی کتاب سید التاریخ اگرچہ وفیات سے براہ راست متعلق نہیں ہے لیکن اس کا بیشتر حصہ مشاہیر کی تاریخ ہائے وفات اور مادہ ہائے تاریخ پر مبنی ہے (طبع: سنگ میل، لاہور، ۱۹۷۴ء، سید صفدر حسین کے دیباچہ اور ضمیمہ کے ساتھ)۔

مولانا عبدالماجد دریابادی (م ۱۳۹۷ھ/۱۹۷۷ء) نے معاصرین اور رشتہ داروں کی وفات پر جو تعزیتی شذرے لکھے انہیں عبدالقوی دریابادی نے وفیات ماجدی یا شرعی مرثیے

کے نام سے مرتب کیا ہے، شائع کردہ: مجلس نشریات اسلام، کراچی، [۱۹۷۸ء]۔

۱۔ مولانا امتیاز علی خان عرشی (م ۲۵ فروری ۱۹۸۱ء) نے ”دفتر وفيات“ کے نام سے تین رجسٹر تیار کر رکھے تھے۔ دو رجسٹر عربی اور فارسی کے مشاہیر کی وفيات کے لیے اور ایک رجسٹر رام پور کے مشاہیر اور رضا کتب خانہ کے ملازمین کی وفيات کے لیے مختص تھا۔ اس میں ۱۳۰۱ تا ۱۳۹۸ھ (۲۹ ستمبر ۱۸۸۳ تا ۲۲ نومبر ۱۹۷۸ء) کی وفيات درج ہیں۔ پہلے دونوں رجسٹرز رضا کتب خانہ رام پور اور تیسرا رجسٹر ان کے ذاتی کتب خانے میں غیر مطبوعہ حالت میں موجود ہیں۔

۲۔ ڈاکٹر ابوالنصر محمد خالدی (م نومبر ۱۹۸۵ء) کی وفيات اعیان الہند (عہد وسطیٰ کے سلاطین و امرا اور صوفیا و مشائخ کے مختصر حالات زندگی اور تاریخائے وفات)، شائع کردہ شاہ ولی اللہ انسٹی ٹیوٹ، نئی دہلی، ۲۰۰۲ء، ص ۳۸۸، اس میں تقریباً ۱۲۰۰ء سے ۱۷۵۰ء تک کی وفيات ہیں جو بلحاظ حروف تہجی مرتب ہوئی ہیں۔

۳۔ تذکرہ ماہ و سال از مالک رام (م ۱۶ اپریل ۱۹۹۳ء)، شائع کردہ مکتبہ جامعہ، نئی دہلی، نومبر ۱۹۹۱ء۔ مالک رام دیباچے میں لکھتے ہیں کہ اس تذکرے میں صرف ان اصحاب کا تذکرہ ہوا ہے جو کسی نہ کسی حوالے سے اردو ادب یا اس کی تاریخ سے متعلق ہیں۔ یہ صرف مرحومین ہی کا تذکرہ نہیں ہے بلکہ اس میں اردو کے چند زندہ ادیبوں اور شعاعوں کی تواریخ و ولادت بھی دی گئی ہیں۔ مصنف نے اسماء الرجال کی حروف تہجی کے اعتبار سے ترتیب قائم کی ہے اور ہر شخص کے نام کے تحت دستیاب صورت میں استاد کا نام، تاریخ ولادت، مقام ولادت، تاریخ وفات، جاے وفات اور اپنے ماخذ کا ذکر کیا ہے۔ مصنف نے کہیں کہیں افراد کے مرض الموت یا وفات کی وجہ اور مادہ تاریخ بھی لکھ دیا ہے اور بعد میں دستیاب ہونے والی معلومات کو تکمیل کی صورت میں پیش کیا ہے۔ مالک رام نے پاکستان و ہند دونوں ممالک کے رجال کا تذکرہ کیا ہے۔ اس کتاب نے نہ صرف اپنے موضوع کے اعتبار سے بلکہ اپنے مصنف کی وجہ سے بھی پاکستان و ہند میں خاص توجہ حاصل کی اور اس پر کئی تبصرے شائع ہوئے، جیسے:

- (پروفیسر) محمد اسلم، ”تذکرہ ماہ و سال (مالک رام) ایک مطالعہ“، ماہ نامہ سیارہ،

لاہور، اشاعت ۳۳، سال نامہ ۱۹۹۳ء

- گیان چند، ”مالک رام کا بے حد مفید و بے حد غلط تذکرہ ماہ و سال“، ماہ نامہ شاعر،

بمبئی، ”معاصر اردو ادب نمبر“، جلد ۱، سال ۹۸-۱۹۹۷ء، صفحات ۱۰۲۲-۱۰۲۴

- (ڈاکٹر) حسین احمد، ”تذکرہ ماہ و سال: ایک جائزہ“، ماہ نامہ صریر، کراچی،

ستمبر ۱۹۹۳ء، ص ۳۱-۴۱

اگر ان تینوں تبصروں کو یک جا کر دیا جائے تو مالک رام کی مہیا کردہ صحیح معلومات کی مقدار بہت تھوڑی رہ جائے گی۔

۴۔ وفيات مشاہیر اردو (حصہ اول) از بشارت علی خان فروغ (پ ۳ جنوری ۱۹۳۷ء)

، رام پور، ۲۰۰۰ء، اس میں صرف اردو کے شعراء، ادبا اور علما کی تاریخ ہائے وفات کا التزام رکھا گیا ہے، لیکن جہاں ممکن ہوا ہے تاریخ ولادت بھی تحقیق سے لکھی گئی ہے، نیز تصانیف کی تعداد بھی درج کی ہے اور شعراء کے لیے تلمذ کی نسبت کا ذکر بھی کیا ہے۔ حتی الامکان ان مقامات کا محل وقوع بھی بتا دیا گیا ہے جن سے متعدد مشاہیر نے خود کو منسوب کیا ہے۔ مشاہیر کے نام اور مقام حروف تہجی سے دیے گئے ہیں۔ اس کتاب پر ایک مختصر تبصرہ بھی شائع ہوا ہے۔ دیکھیے: شاہد اقبال، ”وفیات

مشاہیر اردو: ایک جائزہ“، ماہ نامہ شاعر، بمبئی، اگست ۲۰۰۲ء، صفحات ۳۳-۳۷

۵۔ وفيات مشاہیر بہار ۱۹۲۷ء سے ۱۹۹۹ء تک کا اشاریہ از ڈاکٹر سید شاہد اقبال، نئی

دہلی، ۲۰۰۱ء، اس میں ۱۹۲۷ء تا ۱۹۹۹ء ریاست بہار (ہندوستان) کی ۳۳۰ وفيات کا تذکرہ ہوا ہے (پاکستانی مرحومین کی تعداد ۵۲ ہے)۔ اس کی ترتیب میں متوفین کے اسماء کی ترتیب کی بجائے ان کی تاریخ وفات کا لحاظ رکھا گیا ہے اور آخر میں سہولت کے لیے اسماء کا اشاریہ دیا گیا ہے۔ مصنف نے ہر اندراج میں متوفی کا نام، اس کی شہرت، تاریخ پیدائش، مقام پیدائش، تاریخ وفات، جائے وفات، مدفن، مرقد، مادہ تاریخ یا قطعہ تاریخ وفات درج کیا گیا ہے۔ اس کتاب پر

”تعارف“ معروف محقق ڈاکٹر مختار الدین احمد صاحب نے لکھا ہے اور اس میں عربی، فارسی اور اردو میں وفیات کے موضوع پر لکھی جانے والی کتب کا مختصر جائزہ لیا ہے۔ شاہد اقبال صاحب کی یہ کاوش پہلے پہل ہفتہ وار ہماری زبان، دہلی، ۲۲ نومبر ۱۹۹۱ء تا مارچ ۱۹۹۲ء اور ۱ مئی ۱۹۹۳ء میں شائع ہوئی تھی۔

پاک و ہند کے اردو جرائد نے بھی وفیات نگاری کے سلسلے میں اہم خدمات انجام دی ہیں۔ الرشید تہذیب الاخلاق میں شائع شدہ وفیات کا ذکر اوپر گزر چکا ہے۔ معارف، اعظم گڑھ میں چھپنے والی وفیات کو محمد سہیل شفیق نے ایشیا ریہ معارف اعظم گڑھ جولائی ۱۹۱۶ء تا جون ۲۰۰۵ء، مطبوعہ کراچی ۱۳۲۷ھ/۲۰۰۶ء، صفحات ۶۲۳-۶۳۷ میں حروف تہجی کے اعتبار سے یکجا کر دیا ہے۔ انجمن ترقی اردو پاکستان، کراچی کا ماہ نامہ قومی زبان کے صفحات گذشتہ کئی سال سے وفیات نویسی کے لیے مختص ہیں اور ہر سال ایک شمارے میں شمیم صبا کی مقرر ادوی کا مضمون ”گذشتہ سال جدا ہم سے ہو گئے یہ لوگ“ مرحومین کی یاد میں شائع ہوتا ہے قومی زبان کے اکتوبر نومبر ۲۰۰۱ء کے دو شماروں میں محمد عالم مختار حق صاحب کا مضمون ”وفیات مشاہیر ۲۰۰۰ء“ شائع ہوا ہے جس میں ۴۴۲ وفیات کا تذکرہ ہے۔ پروفیسر کاظمی ہری ہر پوری کا سلسلہ مضامین ”وفیات مشاہیر ادب ہند و پاک“ ہفت روزہ ہماری زبان (نئی دہلی) میں چھپتا رہا ہے۔ اس کی پہلی قسط جو جنوری ۱۹۹۹ء تا جولائی ۲۰۰۱ء وفیات سے متعلق تھی ۲۲-۲۸ ستمبر ۲۰۰۱ء کے شمارے میں شائع ہوا۔ نیا دور (لکھنؤ) کے اودھ نمبر میں یوپی کے مدفونین اور وفیات کا تذکرہ ہوا ہے۔ مولانا محمد منظور نعمانی نے الفترقان (لکھنؤ) کا وفیات نمبر نکالا تھا۔ دہلی سے شائع ہونے والے ماہ نامہ اردو بک ریویو میں پاک و ہند کی اہم علمی، سیاسی، مذہبی اور تہذیبی وفیات کا تفصیل کے ساتھ ذکر کیا جاتا ہے۔ علاوہ ازیں مندرجہ ذیل رسائل بھی وفیات نویسی پر توجہ دیتے ہیں:

ہفت روزہ الاعتصام (لاہور)، تنظیم اہل حدیث (لاہور) محمد اسم الدین (لاہور)، ہلال (راول
پنڈی)

ماہ نامہ: اخبار اردو (اسلام آباد) مکتوحید والنسہ (صوابی) الملتحق (اکوڑہ خٹک) المعلم (کراچی)،
 اوراق (لاہور)، ترجمان القرآن (لاہور)، جہان رضا (لاہور) مہب رنگ (کراچی)،
 سیرہ (لاہور)، ضیاء حرم (لاہور)، بخاران (کراچی) فنون (لاہور) فیض الاسلام (راول
 پنڈی)، کنز الایمان (لاہور)، لہراں (لاہور)، نقیب خستہ سجت (ملتان) سہ ماہی: اخبار
 تحقیق (اسلام آباد) اوراک (گوپال پور، بہار)

وفیات کے لیے ہم نے روایتی ماخذ کتابوں، قبور کی الواح و کتبات، ماڈرن ہائے تاریخ
 اور قطعات تاریخ وغیرہ کا ذکر کیا ہے، یہ سب سگی اور کاغذی ذور کی چیزیں ہیں۔ اس بدلتی دنیا میں
 اب برقی لہروں پر وفیات نگاری کا ذکر بھی خالی از دل چسی نہ ہوگا جو مستقبل میں آہستہ آہستہ کاغذ
 کی جگہ لینے کے لیے تیار ہے۔ میرا اشارہ ویب سائٹوں پر تواریخ وفات لکھنے کی طرف ہے جسے ہم
 کمپیوٹر کی مدد سے پڑھ سکتے ہیں۔ معاصر ہندستانی نقاد شمس الرحمن فاروقی نے اردو کے مشاہیر کی
 وفات کی تاریخیں The Datelist of Urdu Literary Figures کے عنوان سے
 اس ویب سائٹ پر رکھی ہیں:

<http://www.columbia.edu/asp49/urduresources/datelist/index.html>
 اس ویب سائٹ پر رکھی ہیں: <http://www.columbia.edu/asp49/urduresources/datelist/index.html>
 میں مدفونین کے کوائف بھی پہلی دفعہ آن لائن دیے گئے ہیں، جیسے اسلام آباد کے قبرستان کے لیے
 یہ ویب سائٹ تیار کی گئی ہے: islamabad.net/graveyard کراچی کے وادی حسین
 قبرستان کے مدفونین اس ویب سائٹ پر دیکھے جاسکتے ہیں: wadi-al-hussain.com

پاک و ہند میں کچھ اور افراد بھی وفیات یا سنین کے حوالے سے کام میں مصروف ہے
 اور مستقبل قریب میں ان کی تحقیقات بھی منظر عام پر آ جائیں گی۔ مثلاً علی گڑھ
 میں ڈاکٹر مختار الدین احمد صاحب مشاہیر بہار (۱۹۵۰-۱۹۰۱ء) پر کام کر رہے ہیں۔ کراچی میں
 سید معراج جامی وفیات نگاری میں مصروف ہیں۔ سلسلہ نوشاہیہ کے رجال جن کا تذکرہ شریف
 التواریخ تصنیف سید شریف احمد شرافت نوشاہی (۱۹۰۷-۱۹۸۳ء) میں ہوا ہے ان کے سنین

ولادت و وفات، مصنف کے خواہر زادہ سید شفیق الرحمان نوشاہی نے استخراج کیے ہیں۔

(III)

پاکستان میں اردو فیات نویسی پر تازہ ترین تحقیق و فیات ناموران پاکستان تصنیف ڈاکٹر محمد منیر احمد سلیم (ایم بی بی ایس) ہے۔ مصنف پیشے کے اعتبار سے معالج ہیں لیکن تہذیبی موضوعات سے خاص دل چسپی رکھتے ہیں بالخصوص وفات پانچ لاکھ لوگوں کی تاریخ وفات کی تحقیق کرنا اور ان کی قبور کی الواح نقل کرنا اور ان کی روشنی میں ان لوگوں کا تذکرہ لکھنا ان کا موضوع تحقیق ہیں۔ ڈاکٹر صاحب کی آبائی جگہ لوراں ضلع گجرات (پنجاب) ہے۔ جب وہ وہاں مقیم تھے تو گجرات اور اس کے مضافات میں مدفون مشاہیر اور ان کی قبور کی الواح کا تذکرہ تصنیف کیا اور اسے خنتگان خاک گجرات کے نام سے شائع کیا (گجرات، ۱۹۹۶ء)۔ وہ کئی سالوں سے پاکستان کے ہر شعبہ زندگی میں نام ورا افراد کی تاریخ وفات کی تحقیق میں مصروف تھے۔ اس سلسلے میں پہلے انھوں نے اپنے کچھ مقالات شائع کیے جیسے ماہ نامہ اخبار اردو (اسلام آباد) کے شمارہ فروری ۲۰۰۰ء میں ۱۹۹۹ء کی علمی وادبی وفیات؛ ماہ نامہ المذکر (کھاریاں) کے شمارہ مارچ ۲۰۰۰ء میں ”سال رفتہ کے رفتگان“ عنوان کے تحت ۱۹۹۹ء کی وفیات، اور کتابی سلسلہ عکاس (راول پنڈی) کے شمارہ جنوری ۲۰۰۱ء میں ۲۰۰۰ء کی وفیات کا تذکرہ لکھا۔ اب انھوں نے اپنی ان تمام متفرق کاوشوں اور کوششوں کو تحقیقی اسلوب کے ساتھ ایک ضخیم کتاب میں یک جا کر دیا ہے جسے وفیات ناموران پاکستان (۱۱۴ اگست ۱۹۴۷ء سے ۳۱ دسمبر ۲۰۰۳ء تک وفات پانے والی اہم پاکستانی شخصیات کا مختصر تعارف اور مستند تاریخ وفات) کے نام سے وفاقی وزارت تعلیم، حکومت پاکستان کے ادارے اردو سائنس بورڈ، لاہور نے ۲۰۰۶ء میں ۹۵۵ صفحات میں تین کالمی شائع کیا ہے۔

وفیات ناموران پاکستان میں ستاون سالہ دور پاکستان یعنی ۱۱۴ اگست ۱۹۴۷ء سے

۳۱ دسمبر ۲۰۰۴ء تک وفات پانے والے تقریباً دس ہزار اہل پاکستان کی تواریخ وفات دی گئی ہیں۔ کتاب کی ترتیب اسماء الرجال کی تجزیہ ترتیب پر رکھی گئی ہے اور یہی ترتیب قارئین کے لیے با سہولت بھی ہے۔ ڈاکٹر سلیم کی یہ کتاب اردو میں اپنی پیش رو کتابوں سے جامع تر بھی ہے اور مختلف بھی۔ اس سے پہلے لکھی جانے والی کتابیں جن وفیات کا احاطہ کرتی ہیں ان کا تعلق کسی مخصوص معاشرتی طبقے سے ہے اور مہیا کی جانے والی معلومات بھی محدود ہیں۔ جب کہ زیر نظر کتاب میں افراد کا دائرہ بے حد وسیع ہے۔ مصنف نے ہر فرد کی وجہ شہرت، تاریخ پیدائش، جاے پیدائش، تاریخ وفات، جاے وفات یا مدفن، تصانیف اور اعزازات کا ذکر کیا ہے۔ انھوں نے یہ تمام معلومات جن ذرائع سے حاصل کی ہیں بہ طور حوالہ ان کا ذکر ہر اندراج میں مختصراً کی صورت میں اور فہرستِ مآخذ (۳۳۲ کتب، ۴۴ رسائل، ۷ غیر مطبوعہ مقالات و مسودات) میں مکمل کوائف کے ساتھ کیا ہے۔ یہ معلومات صرف کتابی اور کاغذی مآخذ سے جمع نہیں ہوئی ہیں بلکہ مصنف نے گورستانوں میں جا کر اور قبروں کے کتبے پڑھ کر، مرحومین کے لواحقین سے خط و کتابت کر کے اور معاصرین سے گفت و گو کے ذریعے بھی بہت کچھ اخذ کیا ہے۔ وفیات نگاری کا بنیادی مقصد وفات پانے والے کی صحیح، مکمل اور دقیق تاریخ وفات لکھنا ہے، باقی معلومات اضافی اور ثانوی حیثیت رکھتی ہیں۔ اگر تاریخ وفات ہی غلط ہوگی تو کتاب تصنیف کرنے کا اصل مقصد فوت ہو جاے گا۔ افسوس کے ساتھ کہنا پڑتا ہے کہ پاکستان و ہند کے معاصر وفیات نگار پروفیسر محمد اسلم اور مالک رام جو دیگر موضوعات میں تحقیق میں بھلے اچھی شہرت رکھتے ہوں، وفیات پر اپنی کتابوں میں صحیح تواریخ لکھنے کا اہتمام نہیں کر سکے (ان کتابوں کا محاکمہ خود ڈاکٹر سلیم نے اپنے مقدمے میں کیا ہے)، جب کہ ڈاکٹر سلیم نے صحیح تاریخ وفات لکھنے کو ترجیح اور اولیت دی ہے۔ اس کتاب کی یہی خوبی اسے آئندہ کئی برسوں تک حوالے کی کتاب بنانے رکھے گی۔ فاضل مصنف نے ہر فرد کے سلسلے میں جو دیگر کوائف مہیا کیے ہیں وہ اس کتاب کی افادیت پر مستزاد ہیں۔

ڈاکٹر سلیم کی ایک اور تصنیف وفیات الما قلم پاکستان زیر طبع ہے۔ اس میں ۱۵ اگست

۱۹۳۷ء سے ۳۱ دسمبر ۲۰۰۶ء تک کے درمیانی عرصے میں وفات پانے والے تقریباً چار ہزار پاکستانی اہل قلم کے کوائف اور تاریخ وفات درج ہوئے ہیں۔ مصنف نے شعراء، ادباء، ادبی کتب کے مترجمین اور ایسے علماء دین جو شاعر بھی تھے، کو اہل قلم میں شامل کیا ہے۔ خالص دینی موضوعات پر مروجہ مصنفین اس میں شامل نہیں ہیں۔

مآخذ

- آغا بزرگ طہرانی، الذریعۃ الی تصانیف الشیعہ، بیروت، ج ۳، ۲۹۴-۲۹۵، ج ۲۵، ص ۱۲۲-۱۲۶
- احمد منزوی نمبرست مشترک نسخہ ہای خطی فارسی پاکستان، اسلام آباد، ۱۹۹۰ء، ج ۱۱، ص ۷۹۳
- احمد منزوی نمبرستوارہ کتاہبہای فارسی، تہران، ۱۹۹۷ء، ج ۳، صفحات ۱۵۷-۲۰۴، ۲۳۳-۲۳۴
- اسماعیل پاشا، ایضاح المکنون فی الذمیل علی کشف الطون، ہتمام محمد شرف الہدین یالقایا، بیروت، ج ۲، ص ۱۳۷
- بروکلمان، کارل (C. Brockelmann)، ’’ابن خلکان‘‘، بارود وائرہ معارف اسلامیہ، دانشگاہ پنجاب، لاہور، ۱۹۶۳ء، ج ۱، ص ۵۱۰-۵۰۸
- رحمان علی تذکرہ علماء ہند، اردو ترجمہ محمد ایوب قادری، کراچی، ۱۹۶۱ء، ص ۱۸۳
- شاکر مصطفیٰ، التاریخ العربی والمورخین، بیروت، ۱۹۹۳ء، ج ۴
- صادق سجادی، ’’ابن خلکان‘‘، دائرۃ المعارف بزرگ اسلامی، تہران، ج ۳، ص ۳۵۹-۶۲
- خان بابا، مشارف نمبرست کتاہبہای چاپی فارسی، تہران، ۱۹۷۶ء، جلد ۵، ص ۵۲۸
- محمد عالم مختار حق، ’’نگارشات پروفیسر محمد اسلم‘‘، شش ماہی مخزن، لاہور، ج ۴، ش ۱، مسلسل شمارہ ۷، ۲۰۰۳ء، ص ۶۶-۹۲
- مختار الدین احمد، ’’تعارف‘‘، مشمولہ وفیات مشاہیر بہار، ڈاکٹر سید شاہد اقبال، دہلی، ۲۰۰۱ء
- مصطفیٰ بن عبداللہ الشہیر، حاجی خلیفہ و بکاتب چلبی، کشف الطون عن اسامی الکتب و الفنون،

باہتمام محمد شرف الدین یالتقیا،

بیروت، ج ۲، ص ۲۰۱ تا ۲۰۲

Abdulkerim Ozaydin, "ibn hallikan", *Islam Ansiklopedisi* .

Istanbul, 1999, Vol.20, p.17-19

J.W.Fuck, "Ibn Khallikan", *The Encyclopaedia of Islam*

(New Edition), Leiden, 1971, Vol.3, pp832-33

تذکر و تشکر:

میرا یہ مضمون پہلے وفیات ناموران پاکستان تصنیف ڈاکٹر محمد منیر احمد سلج، مطبوعہ لاہور، ۲۰۰۶ء میں بطور مقدمہ شائع ہوا تھا۔ اب اس پر نظر ثانی کی گئی ہے اور اس میں بعض تصحیحات کی اصلاح کے ساتھ ساتھ اضافات بھی کیے گئے ہیں۔ میں اپنے فاضل دوست ڈاکٹر نجمت طوسون، مرمر ایونی ورٹی، استنبول کا بے حد ممنون ہوں جنہوں نے وفیات الاعیان کے ترکی تراجم کے بارے میں معلومات فراہم کیں اور کچھ دیگر مآخذ کی نشان دہی بھی کی۔ اس مضمون میں مندرجہ سنین وفات ہجری تقویم کے اعتبار سے معیاری ہیں۔ عیسوی تاریخوں کی مطابقت محض قارئین کی سہولت کے لیے ہے، اسے معیار نہیں بنایا گیا ہے۔